

◆ **Milli Məclisin iclasında**

Xüsusi nümayəndəlik institutunun hüquqi bazası yaradılır

Fevralın 12-də parlamentin yaz sessiyasında növbəti plenar iclası keçirildi. Spiker Sahibə Qafarova iclası açdıqdan sonra 15 məsələdən ibarət gündəlik təsdiqləndi.

Əvvəlcə cari məsələlərlə bağlı çıxışlar edildi. Komitə sədr-ləri Zahid Oruc, Musa Quliyev, deputatlardan Əli Məsimli, Na-qif Həmzəyev, Azay Quliyev, Aydın Mirzəzadə, Cavanşir Pa-şazadə, Fazil Mustafa, Tamam Cəfərova bir sıra məsələlərə münasibət bildirdilər, təkliflərlə çıxış etdilər.

Sonra gündəlikdəki qanun layihələrinin müzakirəsi başla-dı. "Dövlət qulluğu haqqında" Azərbaycan Respublikasının Qanununda dəyişiklik edilməsi barədə layihə ilə bağlı Milli Məclis sədrinin birinci müavini, Hüquq siyasəti və dövlət qu-ruculuğu komitəsinin sədri Əli Hüseynli məlumat verdi. Bildir-di ki, dəyişiklik Prezident İlham Əliyevin 19 yanvar 2021-ci il tarixli "İşğaldan azad edilmiş ərazilərdə Azərbaycan Respub-likası Prezidentinin xüsusi nümayəndələri haqqında" Fərmanı ilə əlaqədardır. Qeyd olundu ki, Azərbaycan torpaqları işğal-dan azad ediləndən sonra həyata keçirilən idarəetmə islahat-larının ən vacibi həmin ərazilərdə xüsusi nümayəndəlik insti-tutunun təsis olunmasıdır. Ötən qısa zaman ərzində xüsusi nümayəndəlik institutunun Əsasnaməsi hazırlanıb və təsdiq olunub. Xüsusi nümayəndəliyin strukturunu və ştat vahidini Azərbaycan Prezidenti müəyyən edir. Bu qurumun işçiləri Prezident Administrasiyasının əməkdaşları və dövlət qulluq-çusu sayılırlar. Məhz bu baxımdan "Dövlət qulluğu haqqında" qanuna yeni anlayışlar əlavə olunur.

Əli Hüseynli qeyd etdi ki, bununla əlaqədar olaraq qanu-nun 11-ci maddəsinə Azərbaycan Respublikası Prezidentinin xüsusi nümayəndələrinin vəzifələri, Azərbaycan Respublikası Prezidentinin xüsusi nümayəndələrinin müavinlərinin vəzifə-ləri və Azərbaycan Respublikası Prezidentinin xüsusi nüma-yəndəliklərində mütəxəssislərin vəzifələri məzmununda əla-vələr edilir.

Müzakirələr zamanı bu məsələ ilə bağlı deputatlardan Mə-lahət İbrahimqızı, Razi Nurullayev, Qüdrət Həsənquliyev, Mu-sa Qasımlı, Fazil Mustafa, Kamran Bayramov, Aydın Mirzəza-də, komitə sədri Zahid Oruc rəy və təkliflərini bildirdilər.



Xüsusi nümayəndəlik institutunun hüquqi bazası yaradılır



Əvvəli 1-ci səh.



Xüsusi nümayəndəlik ölkədə aparılan idarəetmə islahatlarının davamı kimi müsbət qiymətləndirildi. Qeyd olundu ki, bu qurum icra hakimiyyətləri ilə paralellik təşkil edən hakimiyyət orqanı deyil.

Əli Hüseynli deputatları maraqlandıran məsələlərə aydınlıq gətirdikdən sonra qanun layihəsi səsə qoyularaq qəbul edildi.

“Normativ-hüquqi aktlar haqqında” Azərbaycan Respublikasının Konstitusiyası Qanununda dəyişiklik edilməsi barədə Azərbaycan Respublikasının Konstitusiyası Qanununun layihəsi haqqında (ikinci oxunuş) da Milli Məclis sədrinin birinci müavini, Hüquq siyasəti və dövlət quruculuğu komitəsinin sədri Əli Hüseynli məlumat verdi.

Qısa müzakirədən sonra Konstitusiya qanununun layihəsi ikinci oxunuşun proseduru qaydalarına uyğun olaraq səsə qoyuldu və qəbul olundu.

Milli Məclisin Müdafiə, təhlükəsizlik və korrupsiya ilə mübarizə komitəsinin sədri Ziyafət Əsgərov "Hərbi vəzifə və hərbi xidmət haqqında" Azərbaycan Respublikasının Qanununda dəyişiklik edilməsi barədə qanun layihəsini (ikinci oxunuş) müzakirəyə təqdim etdi. Bildirdi ki, qanun layihəsi ilk oxunuşda müzakirə zamanı deputatlar tərəfindən müsbət dəyərləndirilib. Dəyişikliyin əsas mahiyyəti çağırışçıların hüquqi statusunu bərabərləşdirməkdir. Qanuna əlavə edilən 21.1.4-1-ci maddəyə əsasən "doktoranturaya qəbul üzrə ilk imtahanadan müvəffəqiyyətlə keçən çağırışçılara - 3 ay müddətinə" birdəfəlik möhlət hüququ verilir. Beləliklə, bakalavriat və magistratura pilləsində təhsil alanlara şamil edilən möhlət hüququ doktorantlara da aid olunur.

Vergi Məcəlləsində dəyişiklik edilməsi haqqında qanun layihəsini (ikinci oxunuş) Milli Məclisin İqtisadi siyasət, sənaye və sahibkarlıq komitəsinin sədri Tahir Mirkişili təqdim etdi. Bildirdi ki, dəyişikliyin əsas məqsədi Azərbaycanda qida təhlükəsizliyinin möhkəmləndirilməsi, fiskal siyasətdə şəffaflığın artırılması və əhalinin sağlamlığının qorunması istiqamətində daha yeni tədbirlərin həyata keçirilməsi ilə bağlıdır. Birinci oxunuş zamanı komitədə və plenar iclasda deputatların verdikləri təkliflərin çoxu ikinci oxunuşda nəzərə alınıb. Məsələn, buğdanın idxalı və satışı, buğda ununun və çörəyin istehsalı və satışı, həmçinin kəpəyin istehsalı və satışı ilə bağlı 1 illik ƏDV-dən azad edilmə müddəti hazırkı oxunuşda 1 ildən 3 ilədək uzadılıb və s.

Qanun layihəsi ikinci oxunuşda qəbul olundu.

Milli Məclisin sədri Səhibə Qafarova məlumat verdi ki, gündəlikdəki növbəti iki məsələ mahiyyətə bir-biri ilə bağlıdır. Azərbaycan Respublikasının 2005-ci il 28 iyun tarixli 960-IIIQ nömrəli Qanunu ilə təsdiq edilmiş “Azərbaycan Respublikasının ərazisində dövriyyəsi qadağan edilmiş, məhdudlaşdırılmış və nəzarət edilən narkotik vasitələrin, psixotrop maddələrin, habelə Azərbaycan Respublikasının ərazisində idxalına, ixracına, tranzit nəql edilməsinə və istehsalına lisenziya tələb olunan prekursorların siyahıları”nda dəyişiklik edilməsi haqqında (ikinci oxunuş) və Azərbaycan Respublikasının 2005-ci il 28 iyun tarixli 961-IIIQ nömrəli Qanunu ilə təsdiq edilmiş “Şəxsin cinayət məsuliyyətinə cəlb edilməsi üçün kifayət edən narkotik vasitələrin və psixotrop maddələrin miqdarına, habelə onların külli miqdarına görə siyahıları”nda dəyişiklik edilməsi haqqında (ikinci oxunuş) qanun layihələri ilə bağlı parlamentin Hüquq siyasəti və dövlət qurucu-

luğu komitəsinin üzvü Əminə Ağazadə məlumat verdi. Qeyd etdi ki dəyişikliklərə əsasən, yeni növ narkotik vasitələr və psixotrop maddələr qanunlara və müvafiq siyahılara daxil edilib. Bununla da həmin maddələrin dövriyyəsi qanunsuz hesab ediləcək və cinayət məsuliyyətinə səbəb olacaq. Layihələr komitədə və plenar iclasda dəstəklənib.

Komitə sədri Ziyafət Əsgərov, deputatlardan Nigar Arpadarai, Aqil Abbas, Qüdrət Həsənzadə və digərləri ilə bağlı fikirlərini bildirdilər. Hər iki məsələ ayrı-ayrılıqda səsə qoyularaq ikinci oxunuşda qəbul edildi.

Qısa fasilədən sonra Milli Məclis işini davam etdirdi. Milli Məclisin Hüquq siyasəti və dövlət quruculuğu komitəsinin üzvü Kamal Cəfərov "Yol hərəkəti haqqında" Azərbaycan Respublikasının Qanununda dəyişiklik edilməsi barədə (ikinci oxunuş) və İnzibati Xətalər Məcəlləsində dəyişiklik edilməsi haqqında (ikinci oxunuş) qanun layihələrini müzakirəyə təqdim etdi. Bildirdi ki, hər iki layihəyə əsasən edilən dəyişikliklərin əsas məqsədi yol hərəkətinə təhlükəsizlik qaydalarının təkmilləşdirilməsidir. Deputatların irəli sürdükləri təkliflər əsasən nəzərə alınıb və layihələr təkmilləşdirilib.

Müzakirələr zamanı Qüdrət Həsənzadə ilə birlikdə Milli Məclisin plenar iclasında səsəndirdikləri təkliflərin müvafiq qanunlara çatdırıldığını və həmin qanunlar tərəfindən operativ tədbirlər görüldüyünü vurğulayaraq minnətdarlığını bildirdi. Milli Məclis sədrinin birinci müavini, Hüquq siyasəti və dövlət quruculuğu komitəsinin sədri Əli Hüseynli komitə sədri Bəxtiyar Əliyev, deputatlardan İltizam Yusifov fikirlərini açıqladıqdan sonra hər iki qanun layihəsi ikinci oxunuşda səsə qoyularaq qəbul olundu.

Qısa müzakirədən sonra "Notariat haqqında" Azərbaycan Respublikasının Qanununda dəyişiklik edil-

məsi barədə və “Dövlət rüsumu haqqında” Azərbaycan Respublikasının Qanununda dəyişiklik edilməsi barədə qanun layihələri ikinci oxunuşda təsdiq olundu.

Deputatlar "İşsizlikdən sığorta haqqında" Azərbaycan Respublikasının Qanununda dəyişiklik edilməsi barədə qanun layihəsinə də ikinci oxunuşda müsbət münasibət bildirdilər.

“Müəlliflik hüququ və əlaqəli hüquqlar haqqında” Azərbaycan Respublikasının Qanununda dəyişiklik edilməsi barədə (ikinci oxunuş) qanun layihəsinin parlamentin Mədəniyyət komitəsinin sədri Qənirə Paşayeva təqdim etdi. Bildirdi ki, dəyişikliklər ictimai varidatda daxil edilmiş Azərbaycan folkloru nümunələrinin və Azərbaycanın ənənəvi biliklərinin dövlət qeydiyyatına alınması mexanizminin yaradılması və dövlət qeydiyyatına alınmış əsərlərdən istifadəyə görə hesablanan qonorarın müəlliflik hüququ və əlaqəli hüquqlar sahəsində dövlət siyasətinin həyata keçirilməsi məqsədilə istifadəyə yönəldilməsi kimi məsələləri nəzərdə tutur.

Layihə səsə qoyularaq ikinci oxunusda qəbul edildi.

Gündəlikdəki növbəti üç məsələ birinci oxunuşda müzakirə olundu. “Sahibkarlıq sahəsində aparılan yoxlamaların dayandırılması haqqında” Azərbaycan Respublikasının Qanununda dəyişiklik edilməsi barədə qanun layihəsi haqqında Milli Məclisin İqtisadi siyasət, sənaye və sahibkarlıq komitəsinin üzvü Məşhur Məmmədov məlumat verdi. Bildirdi ki, 2020-ci ildə dünyanı bürüyən pandemiyanın sahibkarlara vurduğu ziyanı yumşaltmaq məqsədilə ölkəmizdə bir sıra tədbirlər həyata keçirilib. Layihədə nəzərdə tutulan dəyişiklik Azərbaycan ərazisində sahibkarlıq sahəsində aparılan yoxlamaların dayandırılması müddətinin (qanunun 2.1-ci maddəsində nəzərdə tutulan vaxtların istisna

olmaqla) daha bir il - 2022-ci il yanvarın 1-dək uzadılmasını və yoxlamaların dayandırıldığı müddət başa çatdıqdan sonra da sahibkarların həmin dövrdəki fəaliyyəti ilə bağlı yoxlamaların aparılmasının qadağan edilməsini ehtiva edir.

Müzakirə zamanı çıxış edənlər rəy və təkliflərini diqqətə çatdırdılar və qanun layihəsi birinci oxunuşda qəbul olundu.

Parlamentın Ailə, qadın və uşaq məsələləri komitəsinin sədri Hicran Hüseynova Ailə Məcəlləsində dəyişiklik edilməsi haqqında qanun layihəsini təqdim etdi. Qeyd etdi ki, Azərbaycan Prezidentinin 10 dekabr 2018-ci il tarixli “Övladlığagötürmə sahəsində idarəetmənin təkmilləşdirilməsi ilə bağlı tədbirlər haqqında” imzaladığı Fərmana əsasən, Ailə Məcəlləsində övladlığagötürmə ilə bağlı müddəalar təkmilləşdirilib və bu sahədə xidmətlərin elektron qaydada aparılması üçün elektron idarəetmə sistemi yaradılıb. Hazırda təklif edilən dəyişikliklər isə övladlığagötürmə ilə bağlı qanunvericilikdəki boşluqları aradan qaldırmaq məqsədi daşıyır. Uşaqları övladlığa götürmək istəyən qohumları üçün bu prosedur asanlaşdırılır.

Qanun layihəsi birinci oxunuşda qəbul olundu.

İclasda son olaraq Azərbaycan Respublikasının Mülki Prosessual Məcəlləsində dəyişiklik edilməsi haqqında qanun layihəsi müzakirəyə çıxarıldı. Qeyd olundu ki, bu dəyişiklik də övladlığagötürmə ilə bağlıdır və Ailə Məcəlləsindəki dəyişikliklə əlaqədardır, qanunvericiliyin təkmilləşdirilməsinə xidmət edir.

Layihə birinci oxunuşda təsdiq olundu.

**Rəşad CƏFƏRLİ,
Rəşad BAXŞƏLİYEV,
"Azərbaycan"**